

سنڌي - عربي رسم الخط جو تاريخي ۽ تنقيدي جائزو

سنڌ ٻوليءَ جي قدامت:

سنڌي ٻوليءَ جي تاريخ تمام پراڻي آهي. موهن جي دڙي واري تهذيب مان خبر پوي ٿي ته سنڌي ٻولي جهونين ٻولين مان هڪ آهي، جيڪا اڳ ڌار ڌار ٻولين ۾ لکبي رهي آهي، چيو وڃي ٿو ته اسلام جي اچڻ کان به اڳ هيءَ ٻولي مختلف رسم الخطن ۾ لکي ويندي هئي. جيڪا عربن جي سنڌ ۾ اچڻ کان پوءِ ڪيترن ئي عربي - سنڌي رسم الخطن ۾ متجبي وئي. ”عيسوي سن کان ۵۱۶ ق-م ورهيه اڳ ايراني شهنشاهه دارا اعظم (پهريون) پنجاب، قنڌار ۽ سنڌ تي ڪاهي آيو. فتح حاصل ڪرڻ کان پوءِ هتان جا ماڻهو هر سال کيس ساڍا ست سئو من سون سالياني ڍل طور ڏيندا هئا، ان وقت پنجاب ۽ سنڌ ۾ ايراني پنهنجي آڻيونا چالو ڪئي تنهن وقت سنڌ ۾ ديوناگري لپي چالو هئي، پر هتان جا ماڻهو پنهنجي خط تي هريل هئا، جن ايراني جي خط واري شڪل جڏهن بي ڊولي ڏني تڏهن انهيءَ تي نالو ئي رکيائون ”گر-وشني“ يعني گڏهه جا چپ. ’گر‘ سنسڪرت ۾ گڏهه کي چون ۽ ’اوشن‘ سنسڪرت ۾ چپن کي ڪوٺين. ايراني جو اهو رسم الخط ۳ صدي عيسوي تائين هند ۽ سنڌ ۾ هليو پوءِ مري ويو.“^(۱)

موهن جي دڙي واري تهذيب تي غور ڪبو ته اتان جي رهاڪن کي به پنهنجو رسم الخط هو. مارچ ۱۹۷۵ع ۾ ڊاڪٽر آڪسو پارپولا

انهيءَ تحقيق جا تفصيل 'سنڌ صدين کان' ۾ به ڏنا آهن. هن پنهنجي مقالي ۾ هنتر ۽ فادر-هيراس جي نتيجن تي به بحث ڪيو. هيراس جي طريقيڪار کي وزندار سمجهي راءِ ڏئي ٿو ته "سڀ معروف تحريري صورتون ٽيهه لک سال ق-م هڪ پديون، ويهه لک سال ق-م گهڻ پديون ۽ ڏهه لک سال ق-م الف - ب تي بيٺل نظر اچن ٿيون".^(۱)

سنڌي رسم الخط جي قدامت ۽ عرب سياحن جي تحقيق جي سلسلي ۾ سنڌ جي آثار قديم واري کاتي جي هڪ رپورٽ مان ظاهر ٿيو آهي ته "پنيور مان لڌل ٺڪرين تي ڏنل تصويرن مان ٻن تي اردناگري خط ۽ هڪ تي لوهائڪي يا لاڙي رسم الخط لکيل آهي، جنهن مان ثابت ٿئي ٿو ته اهي رسم الخط اسلام جي آمد کان اڳ واري سنڌي ٻوليءَ جا اهڃاڻ ڏين ٿا".^(۲) انهن قديم رسم الخطن کي پنهنجو پنهنجو اثر ۽ گرفت هئي پر جڏهن اسلام پکڙيو تڏهن هندو ۽ مسلم پنهنجي مذهبي ٻولين ڏانهن راغب ٿيا. هندن ويدڪ ٻوليءَ کي اپنايو ۽ مسلمانن عربيءَ کي پنهنجو ڪيو، جنهن ڪري سنڌ اندر عربي- سنڌي رسم الخط جنم ورتو.

سنڌي ٻوليءَ بابت ماهرن جي وڌيڪ راءِ:

ڊاڪٽر ٽرمپ، ڪاڪي پيرومل، مرزا قليچ بيگ، ڊاڪٽر گربخشاڻي ۽ ٻين عالمن جي گڏيل راءِ موجب "سنڌي ٻولي، سنسڪرت مان پراڪرت، پالي، شؤرسيني، اڀيرنش ۽ وراڇڊ اڀيرنش جي معرفت يارهين صدي عيسويءَ ڌاري هاڻوڪي صورت ورتي آهي. سندن نظريي موجب سنڌي ٻولي، سنسڪرت جي شاخ آهي".^(۳) ڊاڪٽر نبي بخش خان بلوچ ۽ پوٽي هيراننداڻي جي راءِ مطابق: "سنڌي زبان سنسڪرت جي ڄائي نه آهي. سندن چوڻ موجب، "سنڌي ٻولي سڌو سنئون سنسڪرت مان نڪتل نه آهي، بلڪ سنسڪرت کان اڳ واري دؤر جي سنڌو ماٿر جي قديم ٻولي آهي. سنڌي هڪ قديم هند آريائي ٻولي آهي".^(۴) سراج الحق ميمڻ جي خيال مطابق: "سنڌي، سنسڪرت جي نه پر سنسڪرت، سنڌيءَ جي ڄائي آهي. سندس نظريي موجب

مشرق توڙي مغرب جي تهذيب ۽ ٻولين جو اصل مقام ۽ بڻياد سنڌو مائٽر آهي. جتان سنڌ جا ماڻهو تهذيب ۽ زبان کڻي ويا ۽ اتي پنهنجي تهذيب ۽ زبان کي ڦهلايائون. سراج جو وڌيڪ رايو آهي ته بابل ۽ سمير جي تهذيب جو سنڌي تهذيب تي ڪو به اثر نه ٿيو آهي بلڪ بابل ۽ سمير جي تهذيب تي سنڌي تهذيب جا اثر نظر اچن ٿا. (۷) ڊاڪٽر غلام علي الانا جي راءِ موجب: ”سنڌي ٻولي سنسڪرت ۽ دراوڙ ٻولين (تامل، تيليگو، ڪناڙي) جي پيڻ آهي.“ (۷)

برصغير جي سنسڪرت جي ماهر ڊاڪٽر جئرام داس دولترام موجب: ”سنڌي ۽ وراڇڊ وچ ۾ ڪا به مناسبت ڪانهي، سنڌي هڪ خودمختيار ٻولي آهي.“ (۸)

پروفيسر سنڌي ڪمار چئٽرجي سنڌي ٻولي کي اڏيڇيه لهجي جو هڪ محاورو لکي ٿو، جنهن کي برهمڻن مڌيه ديش، پورب ۽ ڏکڻ ڀرگهڻي اتسام ۽ چاهه سان پنهنجو ڪيو. روس جي عالمن ڪمپيوٽرن جي ذريعي موهن جي دڙي واري قديم لکت کي پڙهڻ ۾ ڪاميابي حاصل ڪري هن راز کي کولڻ جي ڪوشش ڪئي آهي ته موهن جي دڙي واري ٻولي، دراوڙي ٻولين جي ماءُ آهي. آثار قديمه جا سڀئي ماهر هن راءِ تي متفق آهن ته آرين جي اچڻ کان اڳ برصغير ۾ دراوڙ قومون آباد ٿيون، اهي دراوڙي ٻوليون ڳالهائينديون هيون. جان مارشل هن سلسلي ۾ لکي ٿو: ”دراوڙ قومون غير آريائي (اڻ سڌريل) ۽ سٿين خاندان مان هيون، جنهن جو واسطو توراني ٻولين سان آهي.“ (۹)

رسم الخط جي اهميت:

ڪنهن به ٻوليءَ جي بنياد کي ڳولڻ لاءِ ضروري هوندو آهي ته ان جي رسم الخط کي ڄاڻيو وڃي، جيڪو مختلف دؤرن ۾ پنهنجي شڪل بدلائيندو رهندو آهي، جيڪا تبديلي دراصل ٻين ٻولين جي ويجهي اچڻ سان رونما ٿئي ٿي. جهڙيءَ ريت هڪ انسان جو ٻي انسان جي عادتن تي اثر ٿئي ٿو. تهڙيءَ ريت ٻولين جو به هڪٻئي تي ايترو ئي اثر ٿئي ٿو ۽ اهو هڪ فطري عمل آهي، جنهن سان نه رڳو

ٻوليءَ ۾ پر پوري ڪلچر اندر پيچ ڊاهه ٿئي ٿي. دراصل اهوئي عمل هڪ نئين ڪلچر ۽ ٻوليءَ کي جنم ڏئي ٿو، اهڙيءَ ريت ٻوليءَ جي رسم الخط يا صورتخطيءَ ۾ به ازخدا تبديلي اچي وڃي ٿي. هتي اها ڳالهه واضح ٿيڻ گهرجي ته رسم الخط ۽ صورتخطيءَ ۾ ٿورو فرق آهي. ”ڪنهن ملڪ يا علائقي ۾ مختلف لکت جي رواج کي رسم الخط چئجي“ ۽ ”ڪنهن به زبان ۾ لفظن ۽ جملن جي لکت لاءِ آواز جي تحرير ٿيل صورت، جيڪا سڄي ملڪ يا علائقي لاءِ ساڳي معياري ۽ درست هجي، ان کي صورتخطي چئجي“.^(۱) هاڻوڪي سنڌي آئيوٽا ۱۸۵۲ع ۾ انگريزن ٺاهي سنڌ اندر لاڳو ڪئي، تنهنڪري اڄوڪي آئيوٽا کي سنڌي صورتخطي چئبو، ان کان اڳ جيڪي به آئيوٽا ملن ٿيون، اهي رسم الخط ۾ شامل سمجهڻ گهرجن، ڇو ته ۱۸۵۲ع کان اڳ ڪنهن به سرڪار پاران ڪا به معياري آئيوٽا سفارش ٿيل نه هئي، (تنهنڪري هن مقالي ۾ لفظ رسم الخط استعمال ڪيو ويو آهي).

سنڌي ٻوليءَ جو رسم الخط مختلف دؤرن جي ورن وڪڙن مان ٿيندو نئين شڪل اختيار پئي ڪندو آيو آهي، تنهن ڪري ائين ڪڏهن به نه چئبو ته سنڌي ٻوليءَ جي اڄوڪي لکت هميشه ساڳي رهڻي آهي. عربن کان اڳ عربي سنڌي رسم الخط سان گڏ گهڻو ڪري وراڇڊ اڀيرنڻ چالو هئي.

عربي- سنڌي رسم الخط بابت ڊاڪٽر دائودپوٽي جي راءِ:
 ڊاڪٽر دائودپوٽي جو خيال آهي ته: ”عربي- سنڌي رسم الخط سڀ کان قديم نمونو شاهه ڪريم بلزائي (۱۵۲۷ع-۱۶۶۲ع) جي ڪلام ۾ ملي ٿو.“ (۱۱) ڊاڪٽر دائودپوٽي جي راءِ مطابق اهو ارغونن، ترخانن ۽ مغلن جو دؤر هو. حالانڪ انهيءَ دؤر کان به اڳ ئي دؤر: سمن جو دؤر (۵۱-۷۵۰ھ- ۹۲۶ھ مطابق ۱۲۵۱ع-۱۵۲۱ع)، سومرن جو دؤر (۴۴۳ھ- ۷۵۰ھ مطابق ۱۰۵۰ع- ۱۲۵۱ع) ۽ عربن جو دؤر: (۹۲- ۴۴۳ھ مطابق ۷۱۱ع- ۱۰۵۰ع) ٿي گذريا. جن ۾ عربي-سنڌي رسم الخط جا ڌار ڌار نمونا ملن ٿا. سومرن جي دؤر ۾ خواجهڪي رسم الخط جو رواج پيو، جنهن جو بڻياد پير صدرالدين شاهه

(۱۲۹۰ع - ۱۴۰۹ع) رکيو، ان ۾ هندي، گجراتي ۽ سنڌي زبان جي مختلف لهجن ۽ محاورن کي ڪتب آندو ويو. انهيءَ رسم الخط ۾ ۴۰ حرف شامل هئا پر اهو خط رڳو اسماعيلي فردن تائين محدود رهيو، جنهن ۾ پير صدرالدين مذهبي تبليغ لاءِ 'گنان' به لکيا. سومرن جي اوائل ۾ ڀٽن ڀانڻن ۽ چارڻن جو به عربي-سنڌي رسم الخط ۾ ڪلام مليو آهي. دودي چنيسر جو قصو، سسئي پنهنون، سورث راءِ ڏياچ، مومل راڻو، ڏمڻ سونارو، سهڻي ميهار، عمر مارئي، وغيره جهڙا ڪلاسيڪل داستان به منظوم شڪل ۾ ملن ٿا. ڀاڳو ڀان، سمنگ چارڻ، هان فقير، پربور شاه، پير پٺو، سيد نورالدين، پير شمس الدين سبزواري جي شاعريءَ جا ڪيترائي مثال ملن ٿا، جي عربي-سنڌي رسم الخط ۾ لکيل آهن.

ڦلاڻي لاکي وٽ، مون وڏو ڪيو وات،

گهٽين پٽيون ٻڏي، سو ڏيندو ڪهڙي ذات.

(سمنگ چارڻ)

جي جيها آهن جوءِ ۾، ته هر دن ههڙا حال،

يا جيجا وڃن جوءِ مان، يا مرين مال.

(هان فقير)

'چندو' چورن ماريو 'اتل' ماريو اڃ،

ويا جئنڌائي جوءِ مان، 'نڊو' ٿيڻو سج.

(پربور شاه)

ازانسواءِ سومرن جي دؤر ۾ ٿيل لڙاين بابت به رزميا ڳاهه ملن

ٿا، جن ۾ به عربي-سنڌي رسم الخط جا واضح مثال نظر اچن ٿا.

جَر نه گتي ڪنگرين، راو نه ڳنڍين ويڻ،

گولي وڃي گجرين، چنڊا دودي پيڻ.

او! ابڙو ايڳ، او ڏونگر ئي ڏيهه،

او! جوڻا چاڻو چنگ، جو سرپڻن سوتتا جهلي.

سمن جي دؤر (۱۲۵۱ع - ۱۵۲۱ع) ۾ به عربي - سنڌي رسم

الخط ۾ ڪيل شاعريءَ جا مثال نظر اچن ٿا، جنهن سومرن کان پوءِ

ڪافي ترقي حاصل ڪئي. مخدوم احمد ڀٽي، شيخ حماد، درويش نوح هوٽياڻي، اسحاق آهنگر، ساموئي فقير، قاضي قادن ۽ ٻيا شاعر هن دؤر ۾ نظر اچن ٿا، جن سنڌيءَ ۾ تمام خوبصورت شاعري لکي آهي. ۷ ساموئي فقيرن جو ستن بيتن تي ڪلام ملي ٿو، جنهن مان پانچجي ٿو ته هڪ بيت هڪ فقير چيو آهي، انهن مان هڪ بيت مثال طور ڏجي ٿو:

”هاڪ وهندو هاڪڙو، پڄندي بند اروڙ،

ٻه مچي لوڙهه، سمي ويندا سوکڙي.

انهي بيت بابت ڊاڪٽر بلوچ صاحب جي راءِ آهي ته ”اهو بيت سومرن جي خيرخواهن جو لکيل آهي، جنهن ۾ سمن جي هجو ٿيل آهي.“^(۱۲) بهرحال اها ڳالهه واضح نظر اچي ٿي ته سومرن جي دؤر ۾ سمن جو سرداريون به قائم هيون ۽ سندن پاڻ ۾ مٿيون به ٿيل هيون، جڏهن سومرن جو زوال آيو، تڏهن سمن، سومرن تي ظلم ڪيا، جي شاعرن پنهنجي بيتن ۾ انهيءَ دؤر جي تاريخ چئي آهي. ڪاڪي پيرومل مهرچند آڏواڻي، ساموئي فقيرن جي بيتن کي ’معما‘ ۽ شاعرن کي ’معماڻي‘ ڪوٺيو آهي. هو لکي ٿو ته ”انهن شاعرن سمن جي دؤر ۾ سومرن جي مظلوميت، ڳجهارتن ۾ بيان ڪئي آهي، جن کي پوءِ سمن مارائي ڇڏيو.“^(۱۳) پيرومل جي راءِ به وڌندار آهي پر ان ۾ ڪهڙو هرج ٿئي جو انهيءَ لفظ کي ’ماموئي‘ ئي سڏجي. ان جي صرفي بناوت تي غور ڪبو ته سندس ڌاتو /مام/ نظر ايندو، جنهن جي معنيٰ آهي ڳجهه يا رمز ۽ /-اوئي/ سندس پڇاڙي آهي. يعني ’مام يا رمز ۾ ڳالهائيندڙ‘ (ڳجهي ڳالهه ڪندڙ/ رمز ۾ ڳالهائيندڙ). لفظ ٻوليءَ ۾ ڇو ۽ ڪيئن ٻيا ٻيا روپ وٺن ٿا، تنهن جو تعلق علم صرف سان آهي. مثال طور: لفظ /بابت/ هميشه سڀني جملن ۾ ساڳي روپ ۾ اچي ٿو پر لفظ /چوڪرو/ ڪيترين ئي صورتن ۾ بدلي ٿو. جيئن: چوڪرا، چوڪري، چوڪريون وغيره ازانسواءِ ڪيترا اهڙا لفظ هوندا آهن، جي ٻوليءَ ۾ پنهنجي سر الڳ حيثيت رکن ٿا پر اهي ٻين لفظن مان ٺهيل هوندا آهن. مثال طور: لفظ /وڏائي/ سنڌي زبان ۾ پنهنجي الڳ حيثيت رکي ٿو پر

اهو لفظ لوڏو/ مان ڦٽي نڪتو آهي، بلڪل ساڳيءَ طرح لفظ 'ماموئي' يا ساموئي' به ٻن ذاتن؛ لام/ ۽ لام/ مان ٿي ڦٽي نڪتل آهي. ممڪن آهي ته ساموئي فقيرن جنهن ماڳ ۾ سامر (پناهه) ورتي هجي ۽ پوءِ ساموئي سڏجڻ لڳا جنهن کان بعد سندن نالي پٺيان ساموئي ڳوٺ آباد ٿيو. المقصد ته سندن شاعريءَ ۾ هيڪو خط استعمال ڪيو ويو آهي اهو به عربي-سنڌي رسم الخط آهي.

قاضي قادن (ڄم ۸۸۹ھ مطابق ۱۴۸۴ع - وفات: ۹۵۸ھ مطابق ۱۵۵۱ع) سمن جي آخر ۽ ترخانن جي شروعاتي دؤر جو وڏو شاعر آهي، جنهن جو ڪلام به عربي-سنڌي رسم الخط ۾ ملي ٿو. ”جوڳي جاڳايوس، ستو هوس نند ۾، تھان پوءِ ٿيوس، سنڌي پريان پيچري.“

ڪنز قدوري ڪافيا، ڪي ڪين پڙهيوم، سو پارئي پيو، جتان پرين لڏوم.“
هن شاعر جا ۷ يا ۸ بيت شاھ ڪريم جي ملفوظات ”بيان العارفين“ مان مليا آهن، جنهن لاءِ ڊاڪٽر دائودپوٽي جو خيال آهي ته انهيءَ رسالي ۾ شاھ ڪريم جو جيڪو به ڪلام آيل آهي، اهو عربي-سنڌيءَ جو آڳاٽو نمونو آهي. ڊاڪٽر صاحب جي انهيءَ راءِ ۾ وزن نه آهي ڇو ته انهيءَ رسالي کان اڳ ٻين به ڪيترن آڳوڻن شاعرن جو ڪلام ملي ٿو. قاضي قادن جا وڌيڪ ۱۲۰ بيت هندوستان ۾ مليا آهن، جن کي هندوستان جي محقق هيري نڪر ڪتابي شڪل ۾ آندو آهي.

ڊاڪٽر نبي بخش خان بلوچ جي راءِ:

عربي - سنڌي رسم الخط بابت ڊاڪٽر صاحب جو خيال آهي ته ”هن جو آڳاٽي ۾ آڳاٽو نمونو محقق ابوريحان البيروني جي لکت ۾ ملي ٿو. عربي- سنڌي رسم الخط جيڪو اسان تائين پهتو آهي، ان جا لکت ۾ تاريخي آثار (۱۰۲۵ع - ۱۰۳۰ع) واري عرصي ۾ ملن ٿا.“^(۱۴)

ڊاڪٽر بلوچ صاحب جنهن دؤر جو ذڪر ڪيو آهي اهو سنڌ ۾ سلطان محمود غزنويءَ جو دؤر هو. جنهن ۾ خلافت بنو عباس جو زوال اچي چڪو هو. البيروني جيڪو عام طرح سان ابوريحان ۽ ابو عبدالله بن محمد جي نالن سان مشهور آهي، پنهنجن ڪيترن ئي ڪتابن ۾ سنڌ ۽ هند جي جاگرافيائي حالتن ۽ مختلف علمن جو ذڪر ڪيو آهي، جن مان ”ڪتاب الهند“ سندس مشهور تصنيف آهي. جنهن ۾ سنڌ جي شهرن: برهمڻ آباد، لوهارائي، منصوره، اروڙ، ديبل، سيوهڻ جو به ذڪر ڪيو آهي. ازانسواءِ سنڌ جي جدا جدا علائقن ۾ جيڪي رسم الخط رائج هئا، انهن جو وچور به بيان ڪيو آهي ۽ ڪتي ڪتي سنڌي زبان جا لفظ به صحيح معنيٰ ۾ ڪم آندا اٿس. ان جي معنيٰ اها ٿي ته سنڌي ٻولي انهيءَ دؤر ۾ به مختلف رسم الخطن ۾ لکي ويندي هئي.

ڊاڪٽر غلام علي الانا جي راءِ:

ڊاڪٽر صاحب، عربي - سنڌي رسم الخط جي ابتدا ۱۸۷هه واري دؤر کي ڪوٺي ٿو، سندس راءِ موجب: ”عرب سياح جا خط (۱۸۷هه-۲۵۵هه) پنهنجي لکيل ڪتاب ”رسالة فخر السودان علي البيضان“ ۾ عربي - سنڌي رسم الخط جا مثال ڏنا آهن. يعني بيرونيءَ جي آمد (ٻيئين صدي هجري) کان ٽي سئو سال کن اڳ ٿي چڪي آهي. البتہ اهو مڃڻو پوندو ته محقق بيروني ان ۾ تبديليون آنديون، تنهن ڪري رسم الخط جو بڻياد وجهندڙ مخدوم ابوالحسن نه هو پر هي ڪلهوڙن جي دؤر جو وڏو عالم هو، جڏهن ته عربي- سنڌي رسم الخط جو بڻياد ۸۱۴ع ڌاري پئجي چڪو هو. مخدوم صاحب سنڌي زبان لاءِ جيڪو رسم الخط تيار ڪيو سو عام طرح سان ابوالحسن جي سنڌيءَ جي نالي سان مشهور آهي.“^(۱۵) مشهور عرب سياح جاحظ (وفات: ۲۵۵هه مطابق ۸۱۴ع) جو اصل نالو عمر بن محبوب، ڪنيت ابو عثمان هئي، هي اصل بصري جو رهاڪو هو. عربي زبان جو نهايت هوشيار ۽ ذهين مضمون نگار ۽ محقق هو. سندس تصنيفن ۾

"البيان والتبيين"، "كتاب الحيوان"، "كتاب افتاح" وغيره شامل آهن، هن پنهنجين تصنيفن ۾ گهڻي ڀاڱي هند ۽ سنڌ جو ذڪر ڪيو آهي. ۲۵۵ھ مطابق ۸۶۴ع ڌاري فالج جي بيماريءَ ۾ لاڏاڻو ڪري ويو. (۱۷)

اهو خليفي هارون الرشيد جي خلاف جو زمانو هو، تنهن وقت سنڌ جو گورنر دائود بن يزيد هو، جنهن سنڌ ۾ نزارين کي نيڪالي ڏني. "نزاری" به اصل ۾ عرب هئا، جن عباسي گورنر 'مغيره' جي وقت ۾ سنڌ اندر بغاوت ڪري مغيره کي شڪست ڏني، انهن جو مطالبو هو ته سنڌ کي چئن حصن ۾ ورهائجي. هڪ حصو قريش کي، ٻيو حصو قيس وارن کي، ٽيون حصو ربيع وارن کي چوٿون حصو نزارين کي ملڻ گهرجي ۽ باقي ماڻهن کي سنڌ مان لوڏ ڪڍي ڇڏجي". (۱۷) جاحظ جو هي اهو دؤر آهي جنهن ۾ ۱۹۳ھ مطابق ۸۰۸ع دوران عباسي خليفي هارون الرشيد بغداد ۾ وفات ڪئي. "جاحظ جي وقت سنڌ جي ٻولين ۾ سنڌي آوازن جي گهڻائي هئي، سنڌ وارا عربيءَ جي لفظن ۽ 'ج' ۽ 'ش' جي اچارن کي ڦيرائي 'ز' ۽ 'س' اچاريندا هئا". (۱۸) جاحظ پنهنجي تصنيف 'كتاب البيان والتبيين' ۾ هن حقيقت ڏانهن اشارو ڪيو آهي، لکي ٿو ته: "سنڌ جو رهاڪو لامحالا 'ج' جو اچار 'ز' ڪري ٿو، پوءِ ڀل ڪئي هو عرب جي فصيح ۽ بليغ قبيلن بنو قيس ۽ بنو هوازن ۾ پنجاه سال رهيو هجي". ٻي تصنيف "كتاب الحيوان" ۾ سنڌ جي هڪ ٻوڙهي ماڻي (جنهن جي مادري زبان سنڌي هئي) جو سندس اٺ بابت عربيءَ ۾ لکيل لاڏي جو هڪ فقرو نقل ڪيو آهي، جنهن ۾ هن ماڻيءَ 'جمل' (اٺ) کي 'زمل' ڪري اچاريو آهي. 'ابو عطا سنڌي' ۲ صدي هجريءَ جو وڏي ۾ وڏو ۽ مشهور عربي شاعر ٿي گذريو آهي، جنهن سن ۱۲۲ھ ڌاري وفات ڪئي. عرب قبيلي ۾ رهندي به سندس شعر ۾ سنڌي اچارن جي خصوصيت شامل هئي. هو 'ج' کي 'ز' ۽ 'ش' کي 'س' ڪري اچاريندو هو. هن پنهنجي دؤر ۾ سنڌي لفظن کي عربي-سنڌي حروف تهجيءَ ۾ لکيو، 'ابو معشر سنڌي'، 'ابو ضلع سنڌي' ۽ ٻيا سنڌي عالم عربن جي دؤر ۾ سنڌي ٻوليءَ جا لفظ عربي-سنڌي رسم الخط ۾ لکندا هئا. هڪ سنڌي شاعر، يحيٰ برمڪيءَ جي تعريف ۾ قصيدو به لکيو.

”اره بره ڪنڪره، ڪراڪري مندره.

يا

اره اصره ڪڪرا، ڪي ڪره مندره.“^(۱۹)

يعني ”جڏهن به اسان وٽ نيڪين جو بيان ٿئي ٿو ته ان وقت توهان جو ئي نالو ڪنيو وڃي ٿو.“ هن قصيدي بابت مختلف رايا آهن. امام ابو حاتم جي ڪتاب روضة العقلاء و نزاهة الفضلاء ۾ آيو آهي ته هتان ڪو سنڌي ماڻهو بغداد ويو ۽ اتي يحييا بن خالد برمڪيءَ جي روبرو اهو شعر پڙهيو. اڪثر ماهرن جي راءِ آهي ته ”اهو شعر آفريڪي ٻوليءَ جو آهي، جيڪو حضرت بلال رض، رسول اڪرم صلعم جن جي شان ۾ پڙهيو.“ يحييا بن خالد برمڪيءَ جي نالي تي به تاريخي اختلاف آهن. ”مجملة التواريخ والتقصص“ ۾ اهو شعر فضل بن يحييا بن خالد برمڪي (وفات: ۱۸۰ھ) جي اڳيان پڙهيو.“ ڊاڪٽر بلوچ صاحب موجب: ”عباسي خليفي هارون الرشيد، جعفر بن يحييا برمڪيءَ کي ۱۸۷ھ ۾ ماريو هو، انهيءَ ڪري ان مان ظاهر آهي ته هي شعر ۱۸۷ع کان اڳ جو لکيل آهي.“ بهرحال شعر جي اسلوب ۽ لکت مان معلوم ٿيندو ته اهو عربن جي دؤر جو عربي رسم الخط نه هو ۽ نه وري ان ۾ ڪنهن عربي خليفي يا رسول اڪرم صلعم جن جي شان ۾ ساراهه ٿيل آهي، جي ائين هجي ته ضرور انهن جا نالا يا ان دؤر جون ڪي نشانين ۽ آثار ڄاڻايل هجن ها، جنهن مان اندازو لڳائجي ته اهو ڪهڙي دؤر جو ۽ ڪهڙي رسم الخط ۾ لکيل آهي. شعر ۾ ”مندره“ جو ذڪر آيل آهي، ممڪن آهي ته سنڌ اندر اهڙو ڪردار ٿيو هجي، جنهن ڏس ۾ ڊاڪٽر عبدالجبار جوڻيجي جي راءِ ڪافي وزندار لڳي ٿي. هو لکي ٿو ته: ”منهنجي طالبائي تحقيق مطابق شاعر جو نالو ”مندرو“ هو يا هو ذات جو ’مندرو‘ هو. هن خودثانيءَ ۾ ڪنهن نموني ڪي سٽون جوڙيون هونديون يا ڪنهن ’مندري‘ حاڪم يا رئيس جي تعريف ۾ اهو شعر پڙهيو هوندو.“^(۲۰) ڊاڪٽر عبدالجبار جوڻيجي جو حوشي ٻولين سان ڪجهه قدر واسطو رهيو آهي، سندس نظر ۾ شعر جي صورتخطيءَ جو حوشيءَ ٻوليءَ سان ڪو به اٽڪ نظر نه ٿو اچي ڇو ته حوشيءَ

ٻوليءَ ۾ لفظ جي پٺيان /l/ جو آواز ايندو آهي، مثال طور: بام = باما، بونگ = بونگا، نيڪون = نيڪونا، ڊانگ = ڊانگا يا ڊونگا وغيره. ڊاڪٽر جوڻيجي صاحب انهيءَ شعر جي هن ريت صورتخطي تيار ڪئي آهي:

”اهڙا ٻڙا ڪو نه ڪري، ڪه ڪري مندرو“

يعني: ”اهڙا ٻڙا (احسان) ٻيو نه ٿو ڪري، جيڪو مندرو اسان سان ڪري ٿو“.

بهرحال انهيءَ ڊيگهاري بحث جو مقصد ئي اهو آهي ته سنڌ ۾ هڪ ئي وقت ڪيترائي رسم الخط استعمال ڪيا ٿي ويا، جو هاڻي انهن جو صحيح اندازو لڳائڻ ئي ڏکيو ٿي پيو آهي، پر اها ڳالهه واضح آهي ته عربن جي سنڌ اچڻ کان پوءِ هنن جي سنڌين سان ويجهڙائي ٿي، جنهن ڪري عربيءَ ۽ سنڌي ٻولين تي هڪٻئي جو ڪافي اثر ٿيو، جنهن ڪري سنڌي توڻي عربيءَ ۾ نون لفظن جو اضافو ٿيو ۽ سنڌي ٻولي، جيڪا اڳ سنسڪرت، فارسي (ايراني) ۽ ٻين ٻولين جي اثر ۾ هئي، عربيءَ جي ملڻ سان سندس رسم الخط ۾ ڦيرو آيو، بلڪ ٻوليءَ ۾ نئين سر رنگيني ۽ خوبصورتي آئي، ”عربي اثر ڪري جتي هزارن جي تعداد ۾ عربي لفظ، سنڌي لغت جو حصو بڻيا، اتي پنهنجي تهذيبن جي ميل جول ڪري ڪيترائي سنڌي لفظ، عربي ٻوليءَ ۾ شامل ٿي ويا. عرب سياحن ۽ محققن پنهنجي سفر دؤران سنڌ ۾ بي شمار سنڌي لفظ، عربي ٻوليءَ ۾ استعمال ٿيندي ٻڌا“.

مثال طور:	سنڌي لفظ	عربي ۾ شامل ٿيڻ کانپوءِ
	ٿوم	ٿوم/ فوم
	سڙه	شرعه
	جت	زط
	هندورو	هندول
	ڪنڊ	قند
	ڪچور	ڪافور
	ڪرڻ ڦل	قرنفل

اطرفل	تقلو
مخ	مک
ڪڇ	ڪڪ
انبه / انبج	انب
بېطه	پت
مترقه	مترڪو
ٻنهي ٻولين جي آوازن جو به هڪٻئي جي آوازن تي اثر پيو.	
<u>عربي آواز</u>	<u>سنڌي آواز</u>

ف	ق
ر	ڙ
ن	ڻ
به	پ
ف / ث	ت
ب	ٻ
ڪ	ک
ف	پ
ق	گ
نگ	گ
نج ^(۲۱)	ج

عربن جي اچڻ ڪري سنڌي ٻوليءَ ۾ نه رڳو حروف علت (Semi Vowels) ا، و، ي جو اضافو ٿيو پر ان سان گڏ اعرابن (Inflection) جو به رواج پيو.

عربي-سنڌي رسم الخط بابت مٿي ذڪر ٿيل ٽن عالمن (ڊاڪٽر دائودپوٽو، ڊاڪٽر بلوچ، ڊاڪٽر الانا) جي رايُن تي ڪيل بحث مان خبر پوي ٿي ته عربي-سنڌي رسم الخط جو اڳاٽو نمونو نه ڪي شاهه ڪري بلڙائي جي ڪلام ۾ استعمال ٿيل آهي، نه اهو عرب سياح البيروني جي ڪتابن ۾ استعمال ٿيل آهي ۽ نه وري عرب محقق

جا حظ جي تصنيفن ۾ عربي-سنڌي رسم الخط جو اڳاٽي ۾ اڳاٽو ڪو نمونو استعمال ٿيل آهي. پر اهو عربن جي سنڌ فتح ڪرڻ کان به اڳ جو تيار ٿيل محسوس ٿئي ٿو، البتہ ان جا باقاعده لکت جا مثال، اڃا تحقيق طلب آهن.

تاريخي واقعن جي نظر ۾ رسم الخط جو تاجي پيٽو:

مٿينءَ راءِ کي وڌيڪ صحيح ثابت ڪرڻ لاءِ ڪجهه تاريخي واقعا بيان ڪجن ٿا، جن مان اندازو لڳائجي ته عربي-سنڌي رسم الخط ڪيترو اڳاٽو ٿي سگهي ٿو:

۱- سنڌ جا تمام اڳاٽي دؤر کان عرب ملڪن سان ويجهڻ لڳا ۽ رهيا آهن. مولانا ابوالجلال ندوي جي تحقيق موجب: ”قديم زماني ۾ سنڌ اندر عربي قومون اچي آباد ٿيون هيون.“^(۲۲)

۲- مولانا سيد سليمان ندويءَ موجب: ”عرب واپاري هزارين ورهيه اڳ هندوستان جي ڪناري تائين ايندا هئا ۽ هتان جي پيداوار کي مصر ۽ شام ذريعي يورپ تائين پهچائيندا هئا.“^(۲۳)

۳- ڊاڪٽر موسيولييان ’تمدنِ عرب‘ ۾ لکيو آهي ته ”عربن جا هندوستان سان لاڳاپا تاريخ زماني جي ابتدا کان آهن پر سڀني واقعن مان ثابت ٿئي ٿو ته اسلام کان اڳ واري زماني ۾ اهي هندوستان جا ئي ماڻهو هئا.“ ٻئي هنڌ لکيو اٿس ته ”هجري سن جي شروعات کان ئي عربن هندوستان ۾ اچڻ شروع ڪيو.“^(۲۴)

۴- سنڌ ۽ هند سان عربن جا تعلقات بري ۽ بحري رستن سان هئا، بري رستو ڪاروانن جي ذريعي سمرقند، دمشق ۽ بغداد وغيره کان ٿيندو ايران ۽ ڪشمير لنگهي، سنڌ ۾ پهچندو هو. بحري مسافر، ايراني نار جي بندر سيران وغيره يا عربستان کان ٿي ڳاڙهي سمنڊ جي بندرن خاص طرح سان عدن کان روانا ٿيندا هئا.^(۲۵)

۵- عربي زبان جي سنڌ سان گهڻائي تعلق جي ثابتي، هندن جي مذهبي ڪتابن مان ملي ٿي. سوامي ديانند سرسوتي، ستياڙت برڪاش

جي يارهين سملاس ۾ لکيو آهي ته: ”مهاپارت ۾ جڏهن ڪورون لاک جو گهر ٺاهي، پانڊون کي ان ۾ ساڙي پسر ڪرڻ جو خيال ڪيو ته ودرجيءَ يڏشتر کي اهو سارو قصو عربي زبان ۾ ٻڌايو ۽ هن به کيس عربي زبان ۾ جواب ڏنو.“^(۲۱)

جيڪڏهن اها ڳالهه درست آهي ته پوءِ چئبو ته سنڌ ۽ هند جا عرب دنيا سان تمام قديم زماني کان لاڳاپا هئا.

۶- موهن جي دڙي مان جيڪي شيون مليون آهن، اهڙيون عراق جي دڙن مان به هٿ آيون آهن. ان مان ثابت ٿئي ٿو ته سنڌ ۽ عرب دنيا جي وچ ۾ تمام آڳاٽي دؤر کان واپار هلندڙ هو.^(۲۲)

۷- سنڌ ۾ رهندڙ سادات، امام زين العابدين جي اولاد منجهان آهن، امام سڳوري جي امڙ بابت محقق ابن قتيبه، لکيو آهي ته، ”بيبي سائڻ سنڌن هئي.“ هو وڌيڪ لکي ٿو ته: ”محمد بن علي زين العابدين جي ماءُ به سنڌياڻي هئي.“ ٻئي هڪ معتبر روايت موجب: علي الاصغر بن زين العابدين علي بن الامام حسين جي امڙ سائڻ به سنڌ ڄائڻي هئي. ان مان خبر پوي ٿي ته سنڌ ۾ باقاعده اسلام اچڻ کان اڳ به عربن جي سنڌ وارن سان مٿي مائٽي هئي.^(۲۳)

۸- ”۹۲-۹۳ھ (۷۱۱ع) ۾ عربن سنڌ فتح ڪئي، ان کانپوءِ سنڌ ۽ عرب جا تجارتي، علمي ۽ ثقافتي تعلقات هيڪاري وڌيا، نه فقط ايترو پر ڪيترا عرب، سنڌ ۾ رهي پيا ۽ سنڌي ٿي ويا، ڪيترا سنڌي عربستان ۾ وڃي رهيا ۽ عرب ٿي ويا.“^(۲۴)

۹- عربن، سنڌ تي پهريون حملو ۱۵هجريءَ ۾ ڪيو، اهو چچ بن سيلانج (۶۲۲ع - ۶۱۲ع) جو دؤر هو، جنهن ۾ هنن کي فتح نصيب نه ٿي.^(۲۵)

۱۰- عربن ۲۳ھ مطابق ۶۴۴ع ۾ مڪران فتح ڪيو، جنهن ڪري اتي اسلام پکڙجڻ شروع ٿيو ۽ عربي ٻوليءَ جو اثر سنڌ جي مقامي ٻولين تي پورڻ لڳو.^(۲۶)

۱۱- ۴۲ھ ۾ ڪرمان جي ماڻهن ان وقت جي اسلامي خليفي خلاف

بغاوت ڪئي. عربن ان جو الزام سنڌ جي حڪمران چچ پٽ سيلانج تي لڳايو، نتيجي ۾ مسلمانن جي خليفي ڪرمان جي گورنر کي چار هزار لشڪر ڏيئي مڪران ۽ سنڌ جي سرحد تي بيهاريو، چچ کي خوف ورايو ته ڪٿي سندس ملڪ تي حملو نه ٿئي، تنهن پنهنجي بچاءَ ۾ ڏهه هزار لشڪر سان اسلامي ڪئمپ تي حملو ڪيو. جنهن ۾ ۸ هزار باغي قتل ٿيا ۽ ڪرمان جو والي به مارجي ويو." (۳۲)

۱۲- ۵۸ھ ۾ عربن قنڌار فتح ڪيو. جتي به اسلام جو آغاز ٿيو ۽ عربي ٻولي ڳالهائڻ لڳي. (۳۳)

۱۲- راجا ڏاهر (۷۰۰ع- ۷۱۲ع) جي وقت ۾ عربستان جي باغي محمد علافي سنڌ ۾ ۵۰۰ سپاهين سان گڏ پناهه ورتي. راجا ڏاهر ان ڪري کيس پناهه ڏني جو پڊاپور جي رامل وارن سان لڙائيءَ ۾ هن راجا ڏاهر جو ساٿ ڏنو هو. ۵۰۰ سئو عربي سپاهين جي سنڌي فوج ۾ ڀرتي ٿي، جنهن ڪري سنڌي ٻوليءَ تي عربيءَ جو تمام گهرو اثر پيو. (۳۴)

۱۴- ۸۱ھ ۾ مڪران، خراسان، سنڌ ۽ بلوچستان جي سرحدن وارا سمورا علائقا بصري جي گورنر حجاج بن يوسف ثقفيءَ جي قبضي ۾ آيا، جتي عربي ٻوليءَ کي سرڪاري پذيرائي ملي، جنهن ڪري عربي ٻوليءَ جون پاڙون مضبوط ٿيڻ لڳيون، ويتر ان دؤر ۾ وڻج واپار، سير و سياحت ۽ درآمد برآمد جا رستا کليا، جنهن ڪري هڪٻئي جي ٻولين تي اثر پوڻ شروع ٿيا. (۳۵)

انهن سمورن تاريخي واقعن جي اڀياس ڪرڻ کان پوءِ اها ڳالهه ظاهر ٿئي ٿي ته سنڌي ۽ عربي ٻولين جو اوائلي دؤر کان هڪٻئي سان تمام گهرو لاڳاپو رهيو آهي. انهيءَ تمام ڊگهي عرصي واري تعلق، سنڌ ۾ ٻوليءَ جي فطرت ۽ مزاج کي بدلايو، لفظن ۾ واڌارو ٿيو ۽ نواڻ آندي. جيئن مٿي ٻڌايو ويو آهي ته عربن جي سنڌ اچڻ کان پوءِ عربيءَ تي به سنڌ ٻوليءَ جو اثر پيو ۽ ڪيترائي نج سنڌي لفظ عربي زبان پنهنجي مزاج ۽ لهجي ۾ سمائي ڇڏيا، جن جا مثال اڳ ۾ بيان ٿي

چڪا آهن. معنيٰ ته هر ٻوليءَ کي اهو فطرتي حق حاصل آهي ته هوءَ ڌارين ٻولين کان حاصل ڪيل لفظن جون شڪليون ۽ لهجا پنهنجي مزاج پٽاندر سوڌي سنواري سگهي. ان جو مقصد اهو به ٿيو ته ٻوليون پنهنجي مزاج ۽ طبيعت ۾ نه رڳو Liberal آهن پر ان سا گڏ آسان ۽ حسين به آهن، جيڪڏهن انهن کي پنهنجي ئي سرشت ۾ هلڻ ڏنو وڃي.

مخدوم ابوالحسن جي رسم الخط:

مٿي ذڪر ٿي چڪو آهي ته ۱۸۵۲ع کان اڳ اسان وٽ سرڪار طرفان ڪا به معياري صورتخطي جوڙيل نه هئي، جنهن ڪري سنڌ جي شهرن ۾ مختلف رسم الخط رائج هئا. نٽي جي لوهائن کي پنهنجو رسم الخط هو، ميمڻ ذات لاءِ الڳ ميمڻڪو رسم الخط جوڙيل هو، هندو واپاري پنهنجي جوڙيل لپي استعمال ڪندا هئا. ازانسواءِ شڪارپوري، لاڙي، ونگائي، راجائي، رسم الخط به مروج هئا، نتيجي ۾ سنڌ جا ماڻهو هڪٻئي جي رسم الخطن ۾ منجهڻ لڳا، جنهن ڪري اسان وٽ اوائل ۾ تحريري فن باقاعدي ترقي نه ڪئي. ڪلهوڙن جي دؤر (۱۷۱۸ع- ۱۷۸۲ع) ۾ نٽي جي هڪ عالم مخدوم ابوالحسن نٽوي (جمر: ۱۶۶۱ع) ڪيترن ئي سنڌي آوازن جون صورتون ٺاهيون، انهيءَ رسم الخط ۾ 'مقدمه الصلوة' نالي هڪ منظوم ڪتاب لکيو، جنهن ۾ هن ديني مسئلا سمجهايا آهن. مخدوم صاحب پنهنجي جوڙيل رسم الخط ۾ ڪوشش ڪري عربي ۽ فارسي لفظ ڪم نه آندا اٿس. مثال طور: وترو = تڪو، مهيلي = عورت، ڇها = جهڙا، ڪنان = کان، ملا = وتان، بجهن = ٻڌجن، جيڻو = ساڄو، رسائي = مرهڻ = معاف ڪرڻ، ابهڻ = بيهڻ، پانجو = پنهنجو، توجو = تنهنجو، ڪڇاڙو = ڇا وغيره. مٿين مثالن مان بخوبي اندازو لڳائي سگهجي ٿو ته ان دؤر جي سرڪاري ٻولي فارسي هوندي به هڪ عالم تنهن وقت واري ٻوليءَ جي لهجي ۽ مزاج کي بچائڻ جي پوري ڪوشش ڪئي. حالانڪ مٿي بيان ڪيل لفظ مخدوم صاحب نه گهڙيا هوندا پر اهي ان وقت ڳالهايا ويندا هئا. جن کي هن پنهنجي هڪ ڌار آوازي سڃاڻپ ڏني.

هاڻوڪي آئيوتا	ابوالحسن جي تيار ڪيل آئيوتا	هاڻوڪي آئيوتا	ابوالحسن جي تيار ڪيل آئيوتا
س	س	ا	ا
ش	ش	ب	ب
ص	ص	پ	ب
ض	ض	پ	به
ط	ط	ت	ت
ظ	ظ	ث	ته
ع	ع	ث	ت، تر
غ	غ	ث	ت، ته
ف	ف	ث	ث
ق	ق	پ	پ
ڪ	ڪ	قا	ف، ڀ
ک	ڪ، ڪھ	ج	ج
گ	گ	ج	ج
ڳ	گ	ڄ	ج
گھ	گھ	ج	نج
ڳھ	ڳھ	چ	چ
ل	ل	چ	چھ
م	م	ح	خ
ن	ن	د	د
ڻ	ن	ذ	ڊھ
و	و	ذ	ذ
ھ	ھ	د	د، ڊر
و	و	د	ڊ، ڊھ
ي	ي	ر	ر
		ڙ	ر
		ز	ز

هن آئيوتا ۾ مخدوم صاحب ڪافي اهڙا اکر به ايجاد ڪيا، جيڪي هاڻوڪي آئيوتا ۾ ٻن ٽن حرفن کي ظاهر ڪن ٿا. جيئن: 'ب' حرف اب/ا ۽ اب/ا کي 'ج' حرف اج/ا. اج/ا ۽ اجه/ا کي. 'ز' حرف لرا ۽ لڙا کي. 'گ' حرف اگ/ا ۽ اڳ/ا کي ظاهر ڪري ٿو. اهڙيءَ ريت مخدوم صاحب آوازن تي غور ڪري انهن کي سندن مخرجن مطابق شڪليون ڏنيون، مثال طور: 'ب' جي اوسرڳ آواز 'ه' جو اضافو ڪري وسرڳ آواز 'به' ٺاهيو. 'ت' جي اوسرڳ آواز ۾ 'ه' جو آواز ملائي 'تهه' جو وسرڳ آواز ٺاهيو. اهڙا ڪوڙ مثال ملندا. جيئن: تهه، چهه، دهه، گهه، ڪهه وغيره.

ازانسواءِ ٻيا اوسرڳ آواز پ، گ، د، ج، نج (ج) ۽ ز در (ڊ)، ن، نگ (رگ) تر (ت) به ايجاد ڪيا.

مخدوم صاحب جي رسم الخط ڪلهوڙن ۽ ٽالپرن جا ٻئي دؤر ڏنا، انهن ٻنهي دؤرن ۾ انهيءَ رسم الخط، سنڌي ادب کي پنهنجي جيءَ ۾ جاءِ ڏئي سانڍي ڇڏيو. ڪلهوڙن جي دؤر ۾ نادر شاهه ايراني، مدد پناڻ، احمد شاهه ۽ ٻين ڌارين سنڌ ۾ اچي ڦرلٽ ڪئي، لکين ماڻهن جي ڪوس ڪرڻ کان پوءِ هتان جو ادبي ذخيرو، رسم الخط، نوادرات به پاڻ سان گڏ کڻي ويا، جنهن ڪري سنڌ جو گهڻي ڀاڱي علمي ذخيرو ائين تباهه ٿي ويو، نادر شاهه ايراني ته سنڌ جو ڪو به ڪتب خانو نه ڇڏيو، ويندي ويندي انهن کي ساڙائي به ڇڏيائين. ۱۸۴۳ع ۾ ٽالپرن جي شڪست کان پوءِ انگريزن سنڌ ۾ سنڌي ٻوليءَ لاءِ وڏيون ڪوششون ورتيون. سنڌ جي تڏهوڪي ڪمشنر سر ٻارٽل فريئر جي اٿڪ ڪوششن سبب ۱۸۵۲ع ۾ هاڻوڪي سنڌي صورتخطي ايجاد ٿي.

هاڻوڪي سنڌي صورتخطيءَ جو ٺهڻ:

۱۸۵۱ع ۾ سنڌ جي ڪمشنر سر ٻارٽل فريئر حڪمنامو جاري ڪيو ته سرڪاري عملدار سنڌيءَ ۾ امتحان پاس ڪن. سندس فرمان موجب - الف' سموري سرڪاري لکڙهه سنڌيءَ ۾ هلي. - 'ب' يوربي

۽ ٻيا پرڏيهي آفيسر سنڌيءَ ۾ امتحان پاس ڪن ته جيئن سنڌي ماڻهن کان سندن حال احوال ڄاڻي سگهجن. - 'پ' سنڌي اسڪول ڪن. ان وقت سنڌي ٻوليءَ جي مقرر صورتخطي نه هئي، تنهن ڪري لکپڙه سنڌيءَ ۾ نه ٿي سگهي. انهيءَ ڪري تڏهوڪي اسسٽنٽ ڪمشنر مسٽر ايلس جي صدارت ۾ ۸ مقامي ۽ ٻن يورپي ميمبرن تي ٻڌل هڪ ڪميٽي مقرر ٿي. انهيءَ ڪميٽيءَ ۾ راءِ بهادر نارائڻ جڳناٿ، خانبهادر مرزا صادق علي بيگ، ديوان پريداس انندرام رامچنداڻي، ديوان اڌارام تانورداس، ديوان ننديرام سيوهاڻي، ميان محمد حيدرآبادي، غازي غلام علي ٺٽي وارو، ميان غلام حسين ٺٽي وارو، ٻه انگريز عملدار: ڪئپٽن جارج اسٽڪ ۽ ڪئپٽن برٽن شامل هئا. اسٽڪ جو رايو هو ته سنڌيءَ لاءِ ديوناگري لپي مقرر ڪئي وڃي، ان لاءِ هن سبب ڄاڻايا: (الف) هن خط کان يورپي عملدار واقف آهن. (ب) هيءُ خط سنڌيءَ لاءِ بڻيادي حيثيت رکندڙ آهي. ڪئپٽن برٽن جو رايو هو ته سنڌي زبان لاءِ عربي- سنڌي رسم الخط ٿي وڌيڪ موزون آهي. (جيڪو اڳ ۾ ئي مروج هو) ان لاءِ هن سبب ڄاڻايا (الف) ديوناگري لپي يقينن عالماڻو خط آهي، انهيءَ ڪري هيءُ خط لغت، گرامر ۽ اهڙن ٻين ڪمن لاءِ بهتر ٿيندو. جيڪي غير سنڌين کي سنڌي سيکارڻ جي مراد سان لکيا ويا هجن پر ساڳي وقت ديوناگري خط ۾ اوڻايون به آهن. گهٽ ۾ گهٽ اهڙا ۲۰ حرف آهن، جن کي اعرابن ڏيڻ جي ضرورت آهي، دفترتي ڪم ڪار لاءِ ڏکيو ثابت ٿيندو، ماڻهو هيءُ خط سولائيءَ سان لکي به نه سگهندا". گهڻي ويچار کان پوءِ مسٽر ايلس ۱۸۵۲ع ۾ سنڌيءَ لاءِ عربي- سنڌي صورتخطي اختيار ڪئي. جنهن ۾ هن مخدوم ابوالحسن جي سنڌيءَ کان پوري پوري مدد حاصل ڪئي.

۱۸۵۳ع واري صورتخطيءَ جي ترتيب:

ا ب پ ت ث ٺ ڌ ڏ
 ڌ ڏ ڙ ڙ س ش ص ض ط ظ ع غ ف ق ڪ گ ڳ گھ ڳل
 م ر ن و ه ي

هن ترتيب ۾ ڪيترن اوسرڳ آوازن کي پنهنجي جوڙيدار
وسرڳ آوازن جي ڀر ۾ رکيو ويو آهي ۽ هن ۾ ٻي خصوصيت اها به
آهي ته مخدوم ابوالحسن جي ٺاهيل وسرڳ آوازن جي شڪل مان
ضرورت موجب ڪٿي 'ه' آواز جي شڪل گم ڪري هڪ نئين آواز جي
صورت ايجاد ڪئي آهي ته ڪٿي اوسرڳ آواز جي پٺيان 'ه' جي شڪل
برقرار رکي نوان وسرڳ آواز جوڙيا آهن.

ايلس جي تيار ڪيل وسرڳ
آوازن جي صورت

پ
ت
ٺ
ق
چ
ڌ
ڍ
ڪ

وسرڳائي صورت

جه
گه
مه
ڙه
ٺه
نه
له

ابوالحسن جي تيار ڪيل
وسرڳ آوازن جي صورت

به
ته
ٺه
په
چه
ده
ڊه
ڪه

اوسرڳائي صورت

ج
گ
م
ڙ
ٺ
ن
ل

گهڻن آوازن جي آڏو 'ن' آواز جي شڪل ملائي 'نڪوان آواز

ٺاهيا ويا.

ايلس جا تيار ڪيل
ناهيل گهڻا آواز

ج
 ڳ

ابوالحسن جا تيار ڪيل
گهڻا آواز

نج
 نڱ

ايلس جي ناهيل صورتخطيءَ جي آوازن تي ڊاڪٽر ٽرمپ تنقيد ڪندي سنڌي آوازن جون ڪجهه نيون صورتون ڏنيون.

ڊاڪٽر ارنيسٽ ٽرمپ جو ايجاد ڪيل رسم الخط:

ڊاڪٽر ٽرمپ (۱۸۲۸ع - ۱۸۸۵ع) جرمنيءَ جي هڪ ڳوٺ "ايلزفيلڊ" ۾ ڄائو. کيس چيسي زبان سان بيحد انسيت هئي، جنهن مختلف زبانن جي مطالعي تي کيس مجبور ڪيو ۽ پوءِ هو بنبيءَ آيو، جتي هن پارسي زبان ۾ مهارت حاصل ڪئي. ان کان پوءِ سنڌ ۾ آيو ۽ سنڌي سکيو. سنڌيءَ ۾ ايترو ته چست ٿي ويو هو جو هن پهريون ڀيرو شاهه لطيف جو رسالو ترتيب ڏنو، جنهن ۾ هن پنهنجو رسم الخط استعمال ڪيو، ان ۾ هن مخدوم ابوالحسن جي سنڌي کان پڻ مدد ورتي.

هاڻوڪي صورتخطي	ٽرمپ وارو خط	هاڻوڪي صورتخطي	ٽرمپ وارو خط
پ	پھ	ق	پھ
ت	تھ	ڪ	ڪ
ث	ٺھ	ک	کھ
ج	جھ	گ	گھ
چ	چھ	ڳ	ڳھ
ڌ	ڏھ	ر	رھ
ڏ	ڏھ	ڙ	ڙھ
ڍ	ڍھ	ڻ	ڻھ
ڍ	ڍھ	ڻ	ڻھ

ڏٺو وڃي ته ڊاڪٽر ٽرمپ جو ايجاد ڪيل رسم الخط ايلس واري صورتخطيءَ جي ڀيٽ ۾ وڌيڪ آسان نه آهي (الف) ان ۾ ايترا ته اضافي نقطا ڏنا ويا آهن، جو لکڻ ۾ ڪافي وقت ضايع ٿئي ٿو. (ب) صورتون منجهائيندڙ آهن.

جيئن: اٺ / لاءِ اٺهه، اڏا / لاءِ اڏا، اڃ / لاءِ اڃا، اڍا / لاءِ اڏا، اڍا / لاءِ اڏهه، اڳا / لاءِ اڳا، اڳا / لاءِ اڳا، لڙا / لاءِ لڙا (ب) اٺهه ۽ اڏهه ۾ ڪافي هڪجهڙائي آهي، جيڪا خط کي وڌيڪ منجهائي ٿي، (پ) اڏا جي صورت اڏا سان ڪافي ملندڙ جلندڙ آهي.

۱۹۳۸ع ۾ سنڌي صورتخطيءَ جي ترتيب:

هن ترتيب ۾ وسرگ ۽ اوسرگ جوڙيدار آواز هڪٻئي جي ڀر ۾ رکڻ بجاءِ جدا جدا ڪيا ويا، پر انهن کي گهڻو ڪري مخرجن جي بڻياد تي رکيو ويو، جيئن: ب، پ، ڀ، آوازن جو مخرج (Point of articulation) ٻئي ڇپ آهن، تنهن ڪري انهن کي هڪٻئي جي ڀر ۾ رکيو ويو. هيءَ ترتيب به گهڻو نه هلي سگهي ۽ ۱۹۶۰ع ۾ ٽيهر سنڌي ادبي بورڊ پاران ان ۾ تبديلي آندي وئي.

ا ب پ ت ث ڌ ڙ ز س ش ص ض ط ظ ع غ ف ق ڪ گ ڳ گھ گ ل
م ر ن ڻ و ه ۽ ي.

موجوده ترتيب جا عيب:

(۱) سنڌي آئينو ۾ ب ت پ ج ڇ ڊ ڍ ڪ گ م ر ن ڻ جي اوسرگ آوازن کي اهميت حاصل آهي، جنهن سان [هـ] جي آوازن ملائڻ سان وسرگ آواز /صوتيا نهن ٿا.

مثال طور: /ب/ + /هـ/ = [پ]

/ت/ + /هـ/ = [ٺ]

/ا/ + /هـ/ = [اٺ]

/ر/ + /هـ/ = [مھ]

/ز/ + /هـ/ = [ڙھ] وغيره.

(۲) سمورن اوسرڳ آوازن/ صوتين کي پنهنجن جوڙيدار وسرڳ آوازن/ صوتين سان گڏ ترتيب ۾ رکڻ گهرجي. جيئن: [ت، ث، ا، ت، ن، ا، ج، چ،]، [د، ڌ،]، [ڍ، ڏ،]، [ڪ ۽ ڪ] وغيره کي ترتيب ۾ رکيو ويو آهي، ڇڏڻ پلن بيزميل لکيل ماڻهن کي اها خبر پئجي نه سگهي آهي ته [پ] جو آواز ڪيئن ٺهيو يا /گه/ ۽ /گه/ ۾ ڪهڙو فرق آهي، تنهن ڪري ٽين ائين گهرجي ته اوسرڳ ۽ وسرڳ جوڙيدار آوازن/ صوتين کان پوءِ [-ه] جو آواز رکجي ته جيئن چڱيءَ ريت اهو سمجهائي سگهجي ته هي آواز دراصل [-ه] جي آواز ٻڌڻ سان وسرڳ آواز بڻيا آهن.

(۳) هاڻوڪي سنڌي آڻيوٽا ۾ /ق/ جو جوڙيدار آواز /پ/ عربي آڻيوٽا ۾ نه ٿو ٿئي، اهو ٺيٺ 'پرشين' حرف آهي. عربيءَ ۾ /پ/ بجاءِ /ف/ جو آواز آهي، جيئن: پارسيءَ مان 'فارسي'. مونجهارو پڻ ٿئي ٿو جڏهن 'فوتي' کي انگريزيءَ ۾ (Photo) 'فون' کي (Phone) ڪري لکون ٿا؛ حالانڪ انهن آوازن جي مخرجن ۾ وڏو فرق آهي. ٽين ائين گهرجي ته /پ/ سان گڏ سندس جوڙيدار وسرڳ آواز /ق/ رکڻ کپي، جي ٻئي هڪ ئي خاندان جا آواز آهن ۽ /ف/ جي آواز کي /ق/ جي جاءِ تي رکڻ گهرجي.

(۴) وسرڳ ۽ اوسرڳ جي ترتيب کان پوءِ (Semi vowels) [ا، و، ي] کي هڪٻئي جي پير ۾ رکجي. "[-ه] سنڌي آڻيوٽا جو هڪ اهڙو آواز آهي، جنهن جي سنڌي صوتيات ۾ وڏي اهميت آهي. هي نه رڳو اوسرڳ صوتين (Unspirated Phonemes) سان ملي وسرڳ صوتيا (Spirated Phonemes) ٺاهي ٿو پر سرن (Vowels) ۽ وينجن (Consonants) سان ملي 'پڊ' (Syllables) به ٺاهي ٿو. معنيٰ ته هن ۾ هڪئي وقت سرن ۽ وينجن ٺاهڻ جي صلاحيت به موجود آهي. ٻين لفظن ۾ ان جو مقصد هي نڪري ٿو ته هن ۾ حروف صحيح سان گڏ حروف علت جون به خاصيتون شامل آهن." (۳۷)

مثال طور: جَھڙ، گَھر، وجھہ وغيره.

مٿين مثالن تي غور ڪرڻ سان معلوم ٿيندو ته [-ھ] نہ رڳو اوسرڳ آواز (Unspirated Voice) [ج] سان ملي [جھ] جو وسرڳ صوتيو (Spirated Phoneme) ٺاهيو آهي، پر ان سان گڏوگڏ (Vowels) طور بہ ڪم آيو آهي، يعني حروف علت جي ٽن آوازن: [ا]، [و]، [ي] ۾ [-ھ] جو آواز بہ سمجھڻ گھرجي ڇو تہ اهڙو حروف علت جو آواز آهي، جيڪو ڪڏهن بہ لفظن جي شروع ۾ متحرڪ طور نہ ٿو هلي، حالانڪ حروف علت جي ٻين آوازن [ا]، [و]، [ي] ۾ اهڙي خصوصيت آهي جو اهي لفظ جي ابتدا ۾ بہ متحرڪ طور هلي سگھن ٿا.

مثال طور:

ا = [اختر، انب، انعام، اگر، احمق]

و = [وطن، واسطو، وديسي، واهوندو]

ي = [يعقوب، يعني، بيجرديد]

تنهن ڪري [-ھ] کي حروف علت جو ٻيلھ سوار آواز (Non Significant Voice) چئجي ڇو تہ اهو ڪنھن بہ آواز جي اڳ ۾ اچڻ بجاءِ رڳو وچ ۾ ۽ آخر ۾ ئي ساڪن طور هلي ٿو.

آخر ۾	وچ ۾
ڳالھ	جھڙ
ڪالھ	ماڻھو
چاڙھ	گھر
سمھ	گھوٻي

”[-ھ] جي همشڪل جو هڪ ٻيو آواز [ھ] ٿئي ٿو، جيڪو پنهنجي مزاج ۽ سرشت ۾ (Significant Voice) يعني ”ڪنھن آواز جي اڳ ۾، وچ ۾، آخر ۾ متحرڪ ٿي هلندڙ“، هي آواز [-ھ] جيئن نہ ڪي اوسرڳ آواز (Unspirated Voice) سان ملي وسرڳ آواز (Spirated Voice) ٺاهي ٿو نہ ئي حروف علت (Semi Vowels)

واري طبيعت رکي ٿو ۽ نه وري لفظن يا آوازن ۾ (Non Significant Voice) طور ساکن ٿي استعمال ٿئي ٿو. (۳۸)

مثال طور:

اڳي ۾	وچي ۾	آخري ۾
هڪو	گهرو	چاه
هڙو	سهڪو	سام
هائي	سهڻو	دوه
هاڪڙو	ساهت	ڪاه
هلچل	ڪهڙو	ڏاه

تنهنڪري انهن ٻنهي آواز [ه] ۽ [هـ] جو سنڌي سُرَن (Vowels) ۽ وينجن (Consonants) ۾ پنهنجي مُنهن وڏي اهميت ۽ ڪارج آهي پر انهن جي اسان کي پوريءَ ريت ڄاڻ نه آهي. اها خبر نه ٿي پوي ته [وجهه] ۽ [وجهـ] ۾ ڪهڙو صوتياتي فرق آهي يا 'ڪلهوڙي' جي درست شڪل [ڪلهوڙو] آهي يا [ڪلهوڙو].

ان جي سڄي موجهاري پيدا ٿيڻ جو هڪ سبب اهو به آهي ته ۱۸۵۲ع ۾ ٺاهيل هائوڪي سنڌي ائيوٽا ۾ [هـ] جي (Non Significant Voice) کي ڌيان ۾ ئي نه رکيو ويو هو. حالانڪ ان وقت (Significant Voice) آواز [ه] واري لهجي سان گڏ اهو لهجو به سنڌي ٻوليءَ ۾ ڳالهايو ٿي ويو. ٿيڻ ته ائين گهريو هو ته سنڌي ائيوٽا ۾ 'ه' جي آواز سان گڏ 'هـ' جو آواز به رکيو وڃي ها، ته جيئن سنڌي صوتيات ۾ 'ه' جي ٻنهي شڪلين جي آوازن ۽ سُرَن جي ڌار اهميت کان چڱيءَ ريت واقف ٿي سگهجي ها.

حوالا

۱- پيرو مل. ڪاڪو: "سنڌي ٻوليءَ جي تاريخ" سنڌي ادبي بورڊ ڄامشورو (ڇاپو پنجون) ۱۹۹۸ع.

۲- Parpola Asko: Recent developments in the Study of the Indus Script, Karachi, March 1975. p.17.

- ۲- الانا، غلام علي خواجہ، ڊاڪٽر: 'سنڌي صورتخطي' سنڌي ٻوليءَ جو بااختيار ادارو، حيدرآباد، ۱۹۹۳ع.
- ۴- الانا، غلام علي، ڊاڪٽر: 'سنڌي ٻوليءَ جو بڻ بڻياد' زيب ادبي مرڪز، حيدرآباد، ۱۹۷۴ع.
- ۵- بلوچ، نبي بخش خان، ڊاڪٽر: 'سنڌي ٻوليءَ ۽ ادب جي تاريخ' پاڪستان اسٽڊي سينٽر يونيورسٽي آف سنڌ، ڄامشورو (ڇاپو چوٿون)، ۱۹۹۹ع.
- ۶- ميمڻ، سراج الحق: 'سنڌي ٻولي' حيدرآباد سنڌ، عظيم پبليڪيشن، ۱۹۶۴ع.
- ۷- الانا، غلام علي، ڊاڪٽر: 'سنڌي ٻوليءَ جو بڻ بڻياد' زيب ادبي مرڪز حيدرآباد، ۱۹۷۴ع.
- ۸- Jairam, Dr: 'The ancestry of Sindhi 1957.'
- ۹- پيرو مل، ڪاڪو: 'سنڌي ٻوليءَ جي تاريخ' سنڌي ادبي بورڊ ڄامشورو (ڇاپو پنجون) ۱۹۹۸ع.
- ۱۰- الانا، غلام علي خواجہ، ڊاڪٽر: 'سنڌي صورتخطي' سنڌي ٻوليءَ جو بااختيار ادارو، حيدرآباد، ۱۹۹۳ع.
- ۱۱- ايضاً.
- ۱۲- لغاري، اڪبر: 'سنڌي ادب جو مختصر جائزو' نيو فيلڊس پبليڪيشن ٽنڊو ولي محمد (ڇاپو ٻيون) ۱۹۹۳ع.
- ۱۳- پيرو مل، ڪاڪو: 'سنڌي ٻوليءَ جي تاريخ' سنڌي ادبي بورڊ ڄامشورو (ڇاپو پنجون) ۱۹۹۸ع.
- ۱۴- بلوچ، نبي بخش خان، ڊاڪٽر: 'سنڌي ٻوليءَ ۽ ادب جي تاريخ' پاڪستان اسٽڊي سينٽر يونيورسٽي آف سنڌ، ڄامشورو (ڇاپو چوٿون)، ۱۹۹۹ع.
- ۱۵- الانا، غلام علي خواجہ، ڊاڪٽر: 'سنڌي صورتخطي' سنڌي ٻوليءَ جو بااختيار ادارو، حيدرآباد، ۱۹۹۳ع.
- ۱۶- ميمڻ عبدالمجيد سنڌي، ڊاڪٽر: 'سنڌ، سياحن جي نظر ۾' روشني پبليڪيشن ڪنڊيارو ۲۰۰۱ع.
- ۱۷- کهڙو، محمد صالح: 'سنڌ جي تاريخ' (سوالن جوابن ۾) مهران اڪيڊمي شڪارپور، ۱۹۹۹ع.
- ۱۸- بلوچ، نبي بخش خان، ڊاڪٽر: 'سنڌي ٻوليءَ ۽ ادب جي تاريخ' پاڪستان اسٽڊي سينٽر يونيورسٽي آف سنڌ، ڄامشورو (ڇاپو چوٿون)، ۱۹۹۹ع.
- ۱۹- ميمڻ عبدالمجيد سنڌي، ڊاڪٽر: 'سنڌ، سياحن جي نظر ۾' روشني پبليڪيشن ڪنڊيارو ۲۰۰۲ع.

- ۲۰- جوڻيجو عبدالجبار، ڊاڪٽر؛ "سنڌي ادبي مختصر تاريخ" روشني پبليڪيشن ڪنڊيارو، ۱۹۹۴ع
- ۲۱- الانا، غلام علي خواجہ، ڊاڪٽر؛ 'سنڌي صورتخطي' سنڌي ٻوليءَ جو بااختيار ادارو، حيدرآباد، ۱۹۹۳ع.
- ۲۲- ميمڻ عبدالمجيد سنڌي، ڊاڪٽر؛ "سنڌ، سياحن جي نظر ۾" روشني پبليڪيشن ڪنڊيارو ۲۰۰۱ع.
- ۲۳- ايضاً.
- ۲۴- ايضاً.
- ۲۵- ايضاً.
- ۲۶- ايضاً.
- ۲۷- ايضاً.
- ۲۸- ايضاً.
- ۲۹- ايضاً.
- ۳۰- ڪهڙو، محمد صالح؛ "سنڌ جي تاريخ" (سوالن جوابن ۾) مهراڻ اڪيڊمي شڪارپور، ۱۹۹۹ع.
- ۳۱- ايضاً.
- ۳۲- ايضاً.
- ۳۳- ايضاً.
- ۳۴- ايضاً.
- ۳۵- ايضاً.
- ۳۶- ميمڻ عبدالمجيد سنڌي، ڊاڪٽر؛ "سنڌ، سياحن جي نظر ۾" روشني پبليڪيشن ڪنڊيارو ۲۰۰۱ع.
- ۳۷- ڪلهوڙو، دين محمد؛ "هاڻوڪي صورتخطيءَ جو تنقيدي جائزو"، مقالو؛ اڻڇپيل.
- ۳۸- ڪلهوڙو، دين محمد؛ "هاڻوڪي صورتخطيءَ جو تنقيدي جائزو" مقالو؛ اڻڇپيل.